

MALTA

DEBATES TAL-KAMRA TAD-DEPUTATI

(Rapport Ufficjali u Rivedut)

ID-DISA' PARLAMENT

Seduta Nru. 554

It-Tnejn, 18 ta' Ġunju, 2001

**Stampat fl-Ufficcju ta' l-Iskrivan
Kamra tad-Deputati
MALTA**

Prezz Lm1

ID-DISA' PARLAMENT

Seduta Nru. 554

It-Tnejn, 18 ta' Ġunju, 2001

**Il-Kamra tad-Deputati Itaqgħet fil-Kamra tal-Parlament,
il-Palazz, il-Belt Valletta, fis-6.09 p.m.**

Talba

ORDNIJET TAL-ĠURNATA

ABBOZZ TA' LIĠI DWAR SOĊJETAJIET KOPERATIVI

CO-OPERATIVE SOCIETIES BILL

L-Ordni għat-tieni qari gie moqri

Il-mistoqsija reġgħet tqegħdet

Ikompli mit-13 ta' Ġunju 2001

MR SPEAKER: Aktar rimarki? Il-Kap ta' l-Oppożizzjoni.

ONOR. ALFRED SANT(Kap ta' l-Oppożizzjoni): Meta niġu biex nitkellmu fuq il-koperativi, ma naħsibx li għandna nitkellmu biss fuq il-fatturi istituzzjonali li jmxexxu s-settur tal-koperativi - sar kemm -il diskors matul dan id-dibattitu fuq il-proposti li qed jagħmel il-gvern dwar bidliet istituzzjonali f'dan il-qasam – imma naħseb li rridu nirriflettu ftit ukoll fuq il-kondizzjonijiet ekonomiċi li fihom qed jaħdmu jew jistgħu jaħdmu l-koperativi u kif dawn jistgħu jimxu 'l quddiem.

Nghid il-verita` ma kelliex hsieb nitkellem, izda mbagħad smajt lis-segretarju parlamentari jittellem fuq ċerti affarijiet li sibna aħna ta' l-oppożizzjoni meta ltajqna ma' xi operaturi fil-qasam tat-trobbija tat-tiġieġ u l-bajd u anke dawk tal-laħam tal-majjal. Smajt il-mod li rreaġixxa bih l-Onor. Edwin Vassallo għal dak li sibna aħna u anke jekk shabi diga' tkellmu f'dan ir-rigward, hsibt li tajjeb nghid xi haġa jien ukoll. Ghax jekk nixtiequ li s-settur tal-koperativi jikber, irridu nidentifikaw l-oqsma ekonomiċi fejn għandu l-aktar ċans li dan is-settur jespandi u ċertament wieħed minn dawn l-oqsma huwa dak tal-produzzjoni tal-laħam. Hemmhekk ma tridx tistaqsi sempliċement jekk il-qafas istituzzjonali huwiex adatt u jekk il-liġi toffrix xi skop halli jitwaqqfu strutturi ta' koperativi adatti, imma trid tistaqsi wkoll jekk l-istrutturi ekonomiċi li fuqhom se jkun qed jaħdmu dawn il-koperativi joffrux tabilhaqq skop biex ikun hemm progress u biex ikun hemm potenzjal.

Nerga' nghid li fost l-aktar oqsma fejn ikun hemm dan l-iżvilupp hemm dak tal-produzzjoni ta' l-ikel, tal-laħam, tal-bajd, il-produzzjoni tal-laħam tat-tiġieġ u tal-majjal u eventwalment ukoll il-produzzjoni ortikulturali, jiġifieri dik marbuta mal-biedja. Dawn l-oqsma joffru skop għal żvilupp fil-koperativi għax hafna drabi dawn ikunu azjendi jew intrapriżi bbażati fuq hidma familjari - fejn għandek per eżempju l-aħwa u t-tfal ta' l-aħwa li jaħdmu flimkien – b'diversi modi kif jimxu 'l quddiem. Jistgħu jibqgħu bħala familja, jistgħu jibqgħu bħala *partnership* sfuż, jistgħu jimxu 'l quddiem biex iwaqqfu kumpannija u anke jistgħu jikkonsidraw - u ma tkunx idea hażina, aktar u aktar għax ġeneralment issib li jkun hemm tnejn jew tliet familji involuti f'dan is-settur - illi jaħdmu fil-qasam tagħhom bħala koperativi.

Sur President, hawnhekk irrid nikkritika l-mod kompletament superfiċjali li bih irreaġixxa s-segretarju parlamentari li suppost qiegħed hemm biex jippromwovi l-intrapriżi ż-żgħar. M'hemm dubju li hafna mill-koperativi huma parti mis-settur ta' l-intrapriżi ż-żgħar għal dak li sibna u li tkellimna dwaru fil-qasam tat-trobbija tat-tiġieġ, tal-bajd u tal-majjal, fejn għandna numru kbir ta' nies jaħdmu. Bhalissa għandna ma' l-1500 persuna li jaħdmu fit-trobbija tal-laħam, 800 minnhom nistimaw li huma fit-trobbija tal-majjal u 500 persuna oħra huma mpenjati fit-trobbija tal-laħam tat-tjur. Qed nitkellmu fuq numru sostanzjali ta' haddiema. Magħhom ma rridux ninsew dawk il-familji li qed jaħdmu fil-produzzjoni ta' l-*animal feeds*, jiġifieri ġwież għat-tjur, għall-majjali u għall-bhejjem. Hemm ukoll dawk il-haddiema li huma mpenjati fl-

ipproċessar ta' dawn il-laħmijiet. Il-punt hu li f'dawn l-oqsma, l-inċertezza bħalissa hija totali u dan jirriżulta mill-applikazzjoni tal-gvern ta' Fenech Adami biex akkost ta' kollox idahħal lil Malta fl-Unjoni Ewropea. Qed ngħid hekk ghax hija ċarissima li shubija fl-Unjoni se tkun tfixx li dawn l-industriji jridu jibdw japplikaw ir-regoli u l-prezzijiet ta' l-Unjoni.

Lil dawn in-nies tista' toqghod tgħidilhom li se jkun hemm żmien ta' transizzjoni, li jien ma narahx ġej. Jista' jkun hemm żmien ta' transizzjoni ta' sentejn, tlieta jew erbgħa, pero' xorta wahda se jkun ifisser li dawn l-industriji - hafna minnhom ċekjkna hafna u allura adatti ghax-xogħol ta' kooperativi - se jkunu qishom qed jingħataw injezzjoni letali ghax għandhom sentejn, tlieta biex imutu. Qed ngħid hekk ghax għandi l-provi u se nikkwota, kif diġa' għamilt anke fil-*media*, informazzjoni li tinsab f'rapporti li għandu l-gvern. Dawn ir-rapporti li ċertament ma sarux mill-Partit Laburista, juru li bl-applikazzjoni tar-regoli u l-ligijiet ta' l-Unjoni f'dawn l-oqsma, għal pajjiżna dan se jkun ifisser li nimportaw mill-pajjiżi ta' l-Unjoni Ewropea b'ċertu prezz.

Issa hafna minn dawn l-ażjendi zghar li jistghu jkunu kooperativi, se jkunu qegħdin f'pożizzjoni li l-prezz tagħhom bilfors ikun oghla minn dak tal-produzzjoni li tkun ġejja mill-pajjiżi ta' l-Unjoni. Jistghu forsi jtilfu għal sena jew sentejn imma m'għandhomx futur. Lil dawn l-ażjendi min-naħa qed ngħidulhom biex jinvestu u jkabbru, waqt li min-naħa l-oħra huma jafu li meta jikkalkulaw l-ispiża tagħhom u kemm l-Unjoni se tipprovdi għal azjendi lokali zghar jew kbar taħt kondizzjonijiet ta' shubija shiħa, m'għandhomx ċans iwinċu. Nerga' ngħid li dan qed nikkwotah minn rapporti li m'għamilhomx il-Partit Laburista.

Taħt kondizzjonijiet ta' shubija shiħa, l-importazzjoni tal-laħam tat-tigieg mis-swieg ta' l-Unjoni se tkun bil-prezz ta' *euro* 123.5 għal kull 100 kilo. Issa biex jittrasportaw dawn il-100 kilo lejn Malta, din l-operazzjoni tigi tiswiehom *euro* 25.8 u meta tgħodd il-prezz tal-produzzjoni u l-prezz tat-trasport, b'kollox allura l-ispiża tal-laħam tat-tigieg mill-Unjoni Ewropea għal Malta tigi *euro* 149.3. Min-naħa l-oħra, taħt kondizzjonijiet ta' shubija shiħa l-ispiża tal-produzzjoni f'Malta tal-laħam tat-tigieg se tigi *euro* 152.6 għal kull 100 kilo. Mela dan diġa' mill-inqas tliet *euro* 3 oghla għal kull 100 kilo meta mqabbel mal-prezz tat-tigieg importati mill-Unjoni, inkluż il-prezz tat-trasport.

Huwa ċar li taħt kondizzjonijiet ta' shubija shiħa, meta mqabbla *like with like*, il-produtturi tal-laħam tat-tigieg f'pajjiżna se jkunu fi żvantaġġ u m'huma se jkollhom l-ebda protezzjoni. Dan ifisser li dawn m'għandhomx futur ghax l-ebda bank m'hu se jagħtihom self jew *overdraft* taħt kondizzjonijiet bħal dawn. Dan m'hux qed jghidu l-Partit Laburista imma johroġ minn rapporti li għandu f'idejh il-gvern. Halli nitkellem mill-gdid fuq il-produzzjoni tal-bajd u nqabbel l-applikazzjoni tar-regoli ta' l-Unjoni f'Malta ma kif jigri fl-Unjoni Ewropea ma effettivament x'jigri fil-pajjiżi ta' l-Unjoni bir-regoli tagħhom.

Il-prezz fis-swieg ta' l-Unjoni huwa ta' *euro* 103 kull 100 kilo bajd, waqt li l-ispejjeż tat-trasport lejn Malta jigri *euro* 15.5. Mela b'kollox il-prezz tal-bajd prodott fil-pajjiżi ta' l-Unjoni Ewropea u importat f'Malta taħt kondizzjonijiet ta' shubija shiħa jigri total ta' *euro* 118.5. Issa l-esperti mqabbdin mill-gvern stess jghidu li l-prezz tal-bajd prodott f'Malta taħt kondizzjonijiet ta' shubija shiħa jigri *euro* 129.1. Mela l-produzzjoni tal-bajd f'Malta se tigi disa' *euro* oghla għal kull 100 kilo li jigri prodott fl-Unjoni Ewropea u importat f'Malta taħt kondizzjonijiet ta' shubija shiħa. Johroġ ċar li m'hemm l-ebda ċans li l-produttur tal-bajd f'Malta jista' jikkompeti *head-on*, kif ikollu bilfors jagħmel taħt kondizzjonijiet ta' shubija shiħa, ma' produttur tal-bajd fl-Italja, fi Franza jew fi Sqallija, li jibghat prodott tiegħu Malta. L-ebda bank jew azjenda m'għandhom

incentiv li jgħinu lill-produttur Malti għax jafu li taht kondizzjonijiet ta' shubija shiha, il-produttur lokali se jtfarrak b'din il-kompetizzjoni.

Is-sitwazzjoni hija aghar fil-qasam tal-produzzjoni tal-laħam tal-majjal u anke hawn hafna drabi ssib li min jipproduċi l-majjal ikun f'impriża familjari. Per eżempju, nhar is-Sibt li għadda shabi u jien konna fejn hemm familja ta' żewġt aħwa li telqu mix-xogħol li kien bena missierhom. Jigifieri dawn huma żewġ familji u bħalhom hawn numru sostanzjali għax huwa kkalkulat li xi 800 ruh huma mpenjati f'xi mod jew iehor fit-trobbija tal-majjal u hawn qasam shih fejn is-settur tal-koperativi jista', u diġa' beda, javvanza u javvanza bil-kbir. Imma meta nharsu lejn is-sitwazzjoni taht kondizzjonijiet ta' shubija shiha, x'se jiġri minn dan is-settur? Hawnhekk mill-gdid id-dlam huwa lampanti. Se naqra ċ-ċifri li qegħdin f'rapport li kkummissjona l-gvern innifsu u li juri li l-produttori lokali tal-majjal se jtkissru bil-kondizzjonijiet li se jiġu ffaċċjati bihom. Għax għandhom il-kobor u għandhom affarijiet li l-Maltin m'għandhomx, l-Ewropej se jkissruna. Bil-permess tiegħek, Sur President, se npoġġi dawn iż-żewġ karti li diġa' tqassmu lill-*media* fuq il-Mejda tal-Kamra.

Mela l-prezz għal kull 100 kilo ta' majjal maħdum fl-Ewropa huwa stmat li jiġi Lm49.85, bl-ispiza tat-trasport lejn Malta tiġi Lm10.99. Mela b'kollox, b'Malta membru fl-Unjoni Ewropea, il-majjal jasal Malta bil-prezz ta' Lm60.84. Issa l-produzzjoni f'Malta tal-majjal, bil-kundizzjonijiet ta' l-Unjoni Ewropea, jigifieri bil-prezz tal-*feeds* u l-affarijiet l-oħra li tesigi l-Unjoni, huwa stmat li tiġi tilhaq Lm86.07. Mela l-majjal ta' l-Unjoni Ewropea f'Malta jiġi jiswa Lm60.84 waqt li l-majjal prodott f'Malta jiġi jiswa Lm86.07, differenza ta' Lm26 jew aktar. Ċara li m'hemm l-ebda ċans li l-irziezet lokali tal-majjal se jkunu jistgħu jikkompetu mal-produzzjoni tal-majjal li tkun gejjja mill-Unjoni Ewropea. Allura taht il-kondizzjonijiet ta' l-applikazzjoni tar-regoli ta' l-Unjoni f'pajjiżna, il-qasam lokali tal-produzzjoni tal-majjal m'għandu l-ebda futur.

Mhux talli m'għandu l-ebda futur, talli lil ebda wiehed minn dawn il-produttori m'huma qegħdin jgħidulhom eżattament x'se jiffaċċjaw. Aħna ma rriduhomx jgħidulna, kif ġew jgħidulna l-Germaniżi l-ġimgħa li għaddiet, li jkun hemm perjodu ta' transizzjoni, tagħmel sentejn, tlieta, sakemm l-*injection* toqtluk. Grazzi, iżda *at the end of the day* - jekk verament jistgħu jgħibu transizzjoni fuq affarijiet bħal dawn - il-verita' tibqa' dik li hi, *cioè* li meta napplikaw ir-regoli ta' l-Unjoni fil-qasam tal-produzzjoni tal-majjal, tat-tigieġ u tal-bajd, fejn nerga' ngħid hemm ma' l-1500 ruh jaħdmu, m'hemmx futur għall-industrija lokali u m'hemmx futur għal dawn in-nies.

Aktar minn hekk imbagħad, wahda mill-affarijiet strambi f'dan kollu sehhet fil-qasam ta' dawk l-ażjendi li jipproċessaw il-laħam tal-majjal u laħmijiet oħra, imma l-aktar tal-majjal. Hemm mill-inqas xi ħames azjendi li m'humiex daqshekk kbar u lil dawn qed jgħidulhom li biex ikomplu jaħdmu u biex jadattaw għall-kondizzjonijiet tekniċi li timponi l-Unjoni, hemm bżonn jagħmlu investiment ġdid li bejniethom jilhaq mill-inqas Lm14 miljun. Ara x'genn! Qegħdin jgħidu li l-ażjendi li se jipproċessaw il-laħam għandhom bżonn jagħmlu Lm14 miljun biex ikunu jistgħu joperaw, meta fl-istess żmien jafu li dawn l-ażjendi se jkunu qegħdin wiċċ imb'wiċċ mal-produttori tal-laħam tal-majjal u tat-tigieġ li m'humiex qed ikampaw, li qed jitilfu u li se jispiċċaw falluti. B'hekk jaqilgħuha miż-żewġ naħat għax min-naħa nkissru l-produttori tal-laħam tal-majjal u tat-tigieġ u l-produttori tal-bajd, u min-naħa l-oħra nagħfsu fuq dawk li jipproċessaw il-laħam biex jagħmlu investiment ta' Lm14 miljun, meta nafu li dan l-investiment fiċ-ċirkostanzi m'hemmx loku għax laħmijiet biex jipproċessaw mhux se jkollhom u dak li se jipproċessaw mhux se jirrendi fis-suq! U fuq dan kollu nsibu skiet perfett, Sur President.

Kien irresponsabbli l-mod kif is-Segretarju Parlamentari Vassallo qal li qed nippruvaw nużaw produttur tal-bajd, xi haġa illi skond hu ma tregix. Iċ-ċifri li qed nikkwota hawn m'humiex ċifri

li vvintat l-oppożizzjoni Laburista imma ċifri li l-esperti li qabba il-gvern stess raw, flew u avvanzaw. Minnhom jirrizulta li l-applikazzjoni f'Malta tar-regoli ta' l-Unjoni Ewropea f'dawn l-oqsma tfiggħu is-suwiċidju tal-produtturi tal-majjal, tat-tiġieġ u tal-bajd għax m'humiex se jrendu. Imbagħad se jkun hemm min jgħid: Forsi jkun aħjar li nhalluhom jgħirqu dawn l-ażjendi! L-ebda pajjiż ma jhalli l-produzzjoni ta' laħam indigenu tegħreq. Kull pajjiż jifhem li għandu bżonn li jkollu settur agrikolu u settur tal-produzzjoni tal-laħam li jibqa' jrendi halli jkollu fuqhiex jistrieħ. Imma hawn min jgħid: Hallihom jgħirqu, l-aqwa li l-konsumatur se jmur aħjar meta jgħirqu għax se jkollu bajd, majjal u laħam tat-tiġieġ irħas!

Issa kieku dan l-argument kellna nwassluh sa l-aħħar għallinqas kien ikollu ċerta logika, imma fl-istess żmien li qed niffirmaw is-sentenza tal-mewt għal dawn l-ażjendi kollha billi nnehhulhom il-protezzjoni - taparsi f'isem il-konsumatur iżda fir-realtà biex inkunu qed indaħhlu r-regoli ta' l-Unjoni Ewropea - qegħdin indaħhlu protezzjoni ġdida fuq is-*cereals* u fuq ċerti laħmijiet li ngibu minn barra, fuq iz-zokkor u fuq il-butir. Imma b'dik mhux se nkunu qed nipproteġu lill-ażjendi u lill-koperativi żgħar tagħna iżda se nkunu qed niddefendu lill-produtturi ta' l-Unjoni Ewropea, dawk li jipproduċu z-zokkor, il-butir u ċerti laħmijiet li aħna ma nipproduċux, bħal per eżempju l-ħaruf. Allura hemmhekk f'daqqa waħda ninsew il-konsumatur u ndaħhlu protezzjoni qawwija enormi.

Dan l-aħħar kont qed nitkellem ma' xi hadd li jimporta z-zokkor għal ċerti industrij u dan baqa' imbellah bid-differenza bejn il-prezz taz-zokkor li qed iħallas issa u dak li se jkollu jħallas taht ir-regoli ta' l-Unjoni. Hemmhekk imbagħad tidhol il-protezzjonii u f'daqqa waħda ninsew il-konsumatur. Ma nipproteġux lil dak li lokalment qed irabbi t-tiġieġ u l-majjal jew lil dak li qed jipproduċi l-bajd - ma jimpurtax li dawn imorru *down the drain*, nagħtuhom tliet snin transizzjoni, nagħtuhom *injection* ta' tliet snin u ma jimpurtax - iżda mbagħad nipproteġu għal dejjem lil dawk li jagħmlu z-zokkor fil-Belġju, lil dawk li jipproduċu l-butir fil-Ġermanja, lil dawk li jagħmlu t-tadam fl-Italja u lil dawk li jipproduċu s-*cereals* fi Franza. Din hi realtà u l-gvern għandu rapporti f'idejh li juru kif dak li l-konsumatur se jirbaħ bit-tneħħija tal-protezzjoni fuq dan li għadni kemm semmejt - nassumu li se jirbaħhom - se jitlifhom għal darba, tnejn, tlieta fuq l-affarijiet l-oħra. Allura tajjeb li nagħtu Lm1 lura lill-konsumatur u nkissru lill-produttur lokali biex imbagħad lill-konsumatur neħdulu Lm5 biex nipproteġu lill-Franċiż, lill-Ġermaniż, lit-Taljan, eċċ? Din hi l-logika ta' l-istorja kollha. Din diehla u għalhekk hemm id-dlam f'dawn is-setturi għax jafu li hemm sqaq quddiemhom, Sur President.

Jekk hemm lok fejn il-koperativi jagħmlu sens u għandhom jinghataw kull spinta 'l quddiem, huwa preċiżament fejn hemm dawn is-setturi li jiddependu minn dawk li qegħdin hemmhekk kwazi l-hin kollu. Jekk għandek razzett tal-majjali, m'għandekx *one day off* u *one day on*, m'għandekx *overtime*. Trid tkun kuljum hemm inti, hutek, uliedek u l-familja kollha biex tiżgura li l-majjali qegħdin jieklu. Dawn in-nies kuljum qegħdin taht theddida li tista' tmur xi haġa hażina. L-istess għal min qed irabbi t-tiġieġ, dawn iridu jkunu hemm il-hin kollu. Mela din aktar u aktar hija xi haġa fejn ma tiddependix semplicement minn relazzjoni ta' haddiem u sid, imma tiddependi mir-relazzjoni ta' familja koperativa. Dan huwa preċiżament is-settur fejn l-istruttura ta' koperativa tagħmel sens. Tagħmel sens minhabba l-impenn, minhabba n-natura tax-xogħol u tagħmel sens ukoll għax għandha x'taqsam mas-suq lokali fejn min qed jipproduċi għandu kwazi rabta immedjata mal-klijent u mas-suq tiegħu. Dawn huma l-oqsma li waqt li niftaħru li qed ngħaddu liġi istituzzjonalment li qieghda tghin aktar lill-koperativi, ekonomikament qed naqtgħulhom l-art minn taht saqajhom.

Sfortunatament s'issa m'hemm l-ebda dawl *at the end of the tunnel* għal dawn in-nies. Il-gvern għaddej bi propaganda biex jimmarginalizzahom. In-nies ma jifhmux x'inhuma tabilhaqq l-isfidi

u t-theddid li għandhom quddiemhom u jiena naħseb li wasal iż-żmien li nivvalorizzawhom dawn l-affarijiet. Dawn huma familji li m'għandhomx hin tax-xogħol fiss. Il-hin kollu huwa l-hin tax-xogħol Sibt u Hadd ma jeżistux għalihom. Huma nies li qed jagħtu mill-aħjar tagħhom u qegħdin jipproduċu affarijiet li l-ebda pajjiż ma jista' jeqred kompletament u jgħid: Issa ngħib kolloxx minn Sqallija, mill-Italja jew minn Franza. L-ebda pajjiż ma jagħmel hekk. Mid-dehra se nkunu aħna li nagħmluhom dawn l-affarijiet, b'logika li l-protezzjoni nneħhuha għal tagħna imbagħad indaħhluha bil-kbir biex inharrsu l-prodott ta' haddiehor semplicement għax irridu napplikaw ir-regoli ta' l-Unjoni akkost ta' kolloxx. Tajjeb li nagħmluh dan is-sinjal u se nibqa' nagħmlu jien l-ewwel wieħed biex ma nibqgħux għaddejjin b'mod għami fi triq li se gēgēgel lil ħafna setturi produttivi, speċjalment liż-żgħar jew ta' daqs medju, dawk li huma bbażati fuq il-familja. Se nkissruhom lil dawn b'din it-triq li qabad il-gvern. X'se jagħmlu dawn il-ħafna familji li jgħixu mill-irziezet tal-majjal? Isiru haddiema? Fejn? Min se jinvesti f'post fejn l-ispejjeż tal-ħajja telgħin 'il fuq?

Jekk thares imbagħad lejn l-effett kollu fuq l-ikel bl-applikazzjoni tar-regoli ta' l-Unjoni, veru li ċerti prezzijiet se jonqsu imma l-massa l-kbira ta' prezzijiet se jogħlew. Għal kull lira li se trahhas se tgholli b'Lm5. Wahda mill-familji li morna nżuru f'qasam ieħor ta' l-ortikultura kienet magħmula minn erba' aħwa, bit-tfal tagħhom u b'missierhom ukoll. Fejn se jmorru jaħdmu dawn? Forsi se jagħmluhom *wardens* ta' l-għelieqi, għax darba kienu ħarġu bl-idea li l-bdiewa se jispiċċaw *wardens* u joqogħdu jagħtu l-*fines* lil kull min jaraw jaqla' l-bebbux minn mal-ħitan tas-sejjeħ!

Jekk tabilhaqq parti sostanzjali mit-tessut soċjali u ekonomiku għandu jibqa' mibni minn azzjendi żgħar ta' familji li qed jaħdmu b'impenn, ċertament ma nistgħux noħonquhom jew noqtluhom lil dawn l-oqsma, jew nagħmluhom futur imċajpar biex imbagħad fl-aħħar l-*injection* tidhol u daqshekk. Nistgħu nagħmlu liġijiet sbieħ kemm irridu u bi strutturi li jgħidulek kif jaħdmu l-koperativi, imma mbagħad is-sugu ekonomiku u finanzjarju, l-għerq li jżomm lil dawn il-familji mpenjati ma jkunx qiegħed hemm aktar. Nispiċċaw li minflok mexjin 'il quddiem, jinxef kolloxx fuq iz-zokk. Il-prezzijiet meħudin mir-rapporti tal-gvern stess jindikaw li jien m'inix qed niffantastika jew nibni xenarju ta' *gloom and doom*, kif jippruvaw jgħidu l-propagandisti tan-naħa tal-gvern. Dawn huma meħudin minn statistika u analisi magħmula mill-gvern stess. Nirringazzjak.

MR SPEAKER: Grazzi. Aktar rimarki? L-Onor. Helena Dalli.

ONOR. HELENA DALLI: Wasalna kważi fi tmiem id-dibattitu fuq din il-liġi, Sur President, u bħas-soltu f'dan l-istadju tkellimna fuq ir-razzjonal tal-liġi. Ngħidha kif inhi, nittama li fl-istadju li jmiss ma tkomplex it-*trend* li l-gvern ma jagħtix kas tas-suggerimenti li nagħmlu minn din in-naħa. Mhux l-ewwel darba li nkunu in sintonija mal-kunċett tal-liġi pero' ma nkunux qed naqblu ma ċerti dettalji tal-liġi u allura jkollna nivvotaw kontra.

Bħala eżempju nista' insemmi l-aħħar paprata li kellna fejn fuq il-liġi ta' l-MCESD, il-gvern baqa' jinsisti li jdahħal organizzazzjonijiet li huma maħtura minnu, xi ħaġa totalment l-oppost tas-sinjifikat ta' soċjeta' ċivili. Ma nistax nifhem kif il-gvern baqa' jinsisti fuq din il-linja minkejja li hemm NGOs li jagħmlu l-istess xogħol tal-kummissjoni maħtura mill-gvern. Mela l-gvern b'ħafna kliem sabiħ jgħid li se jagħti l-isparju kollu għal soċjeta' ċivili, pero' s-soċjeta' politika tibqa' hemmhekk għax għandek kummissjoni appuntata mill-ministru u nafu liema linja jiġbdu l-organizzazzjonijiet maħtura mill-gvern meta jiġu għas-*si* u n-*no*. Qed ngħid dan biex forsi l-gvern tmissu l-kuxjenza u meta niġu għall-istadju ta' kumitat ma jerggħux jiġru l-istess żbalji, Sur President.

Jien nappella lill-gvern biex f'dan il-parlament ikollna diskussjonijiet aktar bis-serjeta' u meta jitqajmu ċerti affarijiet – li wara kolloxx ikunu *backed up by facts* - jikkonsidrahom. Għaliex imbagħad x'jiġri? Dan għada pitgħada nkunu ahna fil-gvern u fejn hemm defiċjenzi evidenti, ikollna nerġġhu ngibu l-liġi quddiem il-parlament biex nerġġhu nemendawha mill-ġdid. Dan huwa kollu ħela ta' hin, ħela ta' flus u fuq kolloxx juri nuqqas ta' serjeta'.

Mr. Speaker, biex niġi għal-liġi proprja irrid ngħid li tista' tgħid li tkellimna lkoll kemm ahna fuq il-fatt li l-istrutturi li noholqu permezz tal-liġijiet li ngħaddu mill-parlament iridu jkunu ssapportjati b'mezzi edukattivi u iżjed minn hekk, minn bidla fil-kultura u fil-mentalita'. Fil-liġi jista' jkollok ħafna affarijiet iżda imbagħad tmur tfittixihom u ssib li *on the ground* għandek ħafna problemi u ħafna ntoppi. Nagħti eżempju fil-qasam tan-nisa meta ngħidu li għandna ħafna drittijiet imbagħad fir-realta' nsibu li mhux hekk. Fil-fatt dik il-ħaġa li tkun qiegħda ttelef ma ssibhiex fil-liġi imma tkun *embedded* fil-kultura u fis-sistema` edukattiva u tkun qed iżzomm ċerti affarijiet milli jimxu 'l quddiem. Dan għaliex ikun hemm affarijiet b'għeruq ħafna iktar fondi mil-liġi li nagħmlu ahna. Liġi malajr tagħmilha, tressaqha u anke tbiddilha jekk hemm bżonn, pero' l-edukazzjoni u l-kultura huwa proċess twil li mhux lakemm tagħmlu u tbiddu mil-lum għal għada.

Dan qed ngħidu għax huwa importanti li dan il-kunċett ta' koperazzjoni fid-dinja tax-xogħol nibdew inrawmuh fit-tfal meta għadhom l-iskola. Huwa importanti li naraw minn fejn ġejjin ċerti *underlying messages* u ċerti *stereotypes*. Irridu naraw għaliex bis-sistema li għandna, it-tfal u ahna stess noħorġu kif noħorġu mill-iskejjel u għaliex għandna dan in-nuqqas ta' kultura ta' koperazzjoni bejnietha. Meta thares lejn l-iskejjel mhux talli ma tarax koperazzjoni bejn it-tfal imma għandek kompetizzjoni sfrenata għaddejja bejniethom. Din hija sistema li qiegħda 'l bogħod wisq mill-prestensjoni tagħna li meta t-tfal johorġu mill-iskola se jkun faċli għalihom li jahdmu flimkien f'dan l-ispirtu ta' koperazzjoni li qegħdin insemmu f'din il-liġi. Jien nasal biex ngħid li hemm bżonn inharsu lejn il-koperazzjoni bħala alternattiva biex wiehed jirnexxi fil-ħajja, Sur President.

Kont qiegħda naqra dwar skola fl-Ingilterra li tuża s-slogan “*co-operation - an alternative way to succeed.*” Huwa importanti li ndaħħlu dan l-ispirtu ta' koperazzjoni fit-tfal meta jkunu għadhom ta' eta' żgħira, għadhom impressjonabbli u allura fl-istadju li għadna nistgħu nagħġnu fihom il-mod kif huma se jgħixu tul ھايجيثوم kollha. Jien inżomm kuntatt ma' ħafna studenti u sfortunatament il-kultura tagħna hija ħafna u ħafna 'l bogħod minn hekk. Per eżempju, naf b'każi fejn ktieb fl-universita' bilfors ikollok tpoġġih fuq *ir-reserved shelf* għax inkella ċerti studenti jikkapparrawh għalihom biex ma jehdux haddiehor. Il-ktieb jibqa' għandhom, anke` jekk ikunu jafu li shabhom għandhom bżonnu, ktieb li jaf ikun *out of print* u allura jkollha bżonnu klassi shiha. Meta tara din l-attitudni li lanqas sempliċement ktieb m'huma lesti li jaqsmu l-istudenti, tara kemm għadna 'l bogħod milli naqsmu flimkien informazzjoni, *notes*, proġetti, eċċ.

M'inix qed ngħid li m'hawnx min jagħmel dawn l-affarijiet, pero' l-attitudni tal-maġġoranza hija dik ta' kompetizzjoni, fejn inżomm kemm jista' jkun informazzjoni għaliha forsi ngib *grade* iktar jekk ikolli xi ħaġa li haddiehor m'għandux. Min-naħa ma tagħtihomx tort lill-istudenti għaliex hija s-sistema edukattiva tagħna li titfagħhom f'dik id-direzzjoni, pero' meta toqgħod tqis dawn l-affarijiet kollha x'ċans hemm li dawn se jikkoperaw ma' shabhom iktar 'il quddiem fid-dinja tax-xogħol? Is-sistema edukattiva u l-mod kif ngħallmu fl-opinjoni tiegħi m'huwix *conducive* biex iktar 'il quddiem dawn iż-żgħażaġh jieħdu sehem f'koperativa. Għandu jkollna tagħlim speċifiku fuq il-koperativi halli mingħajr ħafna fanfara nkunu qegħdin inrawmu f'dawn iż-żgħażaġh spirtu ta' koperazzjoni.

Nafu li barra minn Malta jeżistu skejjel ta' kooperativi u jien ngħid li altru li għandna bżonnhom hawnhekk. Ukoll xi hadd ukoll issuggerixxa t-twaqqif ta' xi istitut għal dan il-ghan. Meta jkun hemm dan it-taħriġ formali u jidhol dan it-tibdil fis-sistema, naturalment ikun hemm aktar zghazagh li jiehdu l-inizjattiva u jibdew xi tip ta' xogħol bejniethom minflok ma joqogħdu jistennew li jimpjegahom xi hadd. Jista' jkun li dan ma jsirx fuq l-iskala li nixtiequ ahna ghax għad m'għandniex taħriġ formali f'dan il-qasam, iżda għalkemm m'għandniex skola speċifika nahseb li dan it-taħriġ xorta jista' jsir fil-kulleġġi li għandna, fis-sekondarji, fl-universita' fil-kors tat-*teachers* jew fil-*vocational schools*. Jiġifieri dan jista' jsir ukoll b'mod li jiġi introdott fis-sistema u fil-fatt fil-kurrikulu nazzjonali hemm riferenza għalih ukoll. Dan kollu għandu jsir bl-ghan li nippromwovu l-esperjenza Prattika fil-prinċipji u metodi ta' xogħol f'kooperativa u għalhekk il-formazzjoni u t-tħaddim ta' kooperativi bħala sugġett mgħallem fl-iskejjel u l-kulleġġi għandu jiġi mbuttat 'il quddiem. F'hafna skejjel barra minn Malta hija l-koperazzjoni u mhux il-kompetizzjoni li qed issir in-norma fil-mod kif jgħallmu u dan qed jgħin biex dawki li johorgu mill-iskejjel ikunu aktar *enterprising*.

Nafu li minn studju li sar f'Malta, l-*entrepreneurship* fl-istudenti tagħna m'humiex il-*forte* tagħhom żgur. Hafna minnhom iserrhu moħħhom li ladarba jkollhom *degree*, se jkun iktar faċli għalihom li jimpjegaw ruħhom u allura ma tantx joqogħdu jaħsbu kif jistgħu jkun proattivi forsi johlqu xi haġa huma. Veru li rridu ngħidu wkoll li l-ambjent ekonomiku jrid ikun tali sabiex inti tagħmel kuraġġ u tiftaħ *business* flimkien ma' oħrajn, u naturalment dan jiġi billi jkun hemm ċertu serħan il-moħħ u l-ambjent ekonomiku jkun tajjeb biex tibda dak ix-xogħol. Kif għadu kif semma l-kap ta' l-oppożizzjoni, evidentement f'pajjiżna dan mhux il-każ. Ahna ilna ngħidu u nitkellmu ma' *business people* zghar li huma nkwetati hafna fuq il-futur tagħhom minhabba l-problema ta' l-Unjoni Ewropea. Dan kollu mbagħad jaffettwa l-*istate of mind* ta' dik il-persuna li forsi jista' jkollha xi ftit *entrepreneurship*, li tgħid: Isma', jien kapaċi nohloq xi haġa imma s-sitwazzjoni tal-pajjiż m'hijiex qiegħda tgħin.

Sur President, huwa fatt li minbarra l-problemi kollha li semmejt, problemi ta' kultura u tal-mod kif ahna nħarsu lejn l-impjiegi, għandek sitwazzjoni fejn għandek hafna incertezza li iktar ma mmorru iktar qiegħda tiżdied. Hafna nies ma jafux fejn se jrin u m'humiex lesti li jiehdu deċiżjonijiet dwar il-futur tax-xogħol tagħhom. Bla dubju, mhux iż-żmien li dak li jkun jagħmel kuraġġ biex jinvesti f'xi xogħol ġdid, forsi xogħol għalih u għal xi persuna oħra, biex imbagħad iqabba xi nies oħra miegħu biex jaħdmu fuq livell ta' kooperativa. Issa hawnhekk xtaqt insemmi l-kooperativa tal-kotba ta' l-universita', Sur President, li għall-ewwel meta giet ifformata konna għedna li din għandha tkun suċċess ghax ma tantx tista' tmur żmerċ meta għandha hafna vantaġġi fuq *bookshops* oħrajn.

Din qiegħda fil-campus ta' l-universita' u għalhekk għandha aċċess għall-bżonnijiet ta' l-istudenti u tal-*lecturers* fir-rigward ta' kotba akkademiċi. Għandha l-*added bonus* li kotba akkademiċi dejjem herġin, anzi diffiċli biex tlaħhaq magħhom ghax ġieli tkun għadek kif għamilt *review* fuq xi qasam u kif tlesti ssib li laħqu haġu xi erba' kotba oħra fuq l-istess sugġett. Ir-raġuni hi ovvja ghax dejjem għandek domanda għal dawn il-kotba akkademiċi. Għalhekk hija haġa minn ewl id-dinja li wiehed jistaqsi kif qatt din il-kooperativa setgħet tmur hażin. Wiehed bilfors ikollu jgħid li hemm xi haġa mgħawġa ghax l-indikaturi kollha jgħidulek li din kellha tkun suċċess. Allura nahseb li jkun tajjeb jekk naraw fejn qed imorru hażin ċerti kooperativi u nippruvaw infittxu aktar fil-fond halli naraw il-problema vera x'inh. Meta kont qed nipprepara ruhi għal din il-ligi rajt li fl-Ingilterra wkoll sabu ċerti problemi fil-qasam tal-kooperativi u bħalissa qed jagħmlu ċertu xogħol biex dawn jagħtuhom spinta 'l quddiem.

Kulhadd qalha u se ngħidha jien ukoll li l-ligi biss mhix biżżejjed għax dawn trid tibqa' taħdem fuqhom. Minhabba din il-problema li kienu qed jiffaċċjaw ċerti koperativi fl-Ingilterra – incidentalment il-valur tagħhom jaqbeż Stg.8.5 biljun – il-Gvern Ingliż waqqaf kummissjoni biex tindaga dwar il-futur tagħhom. Din sabet li waħda mill-problemi għala naqas is-suċċess tal-koperativi, li sa ftit ta' żmien ilu kienu jikkmandaw kwart tas-suq tal-*groceries*, kien in-nuqqas ta' għaqda u koperazzjoni ta' bejniethom għax kull koperativa kienet qiegħda taħdem għal rasha. Minkejja dawn il-problemi kbar, il-Gvern Ingliż xorta żied l-appoġġ tiegħu għall-moviment tal-koperativi għaliex l-Ingliżi jemmnu li dan jirrappreżenta parti vitali min-negozju tagħhom. Fil-fatt Tony Blair jgħid li l-interessi kummerċjali u l-interessi tal-komunita' jmorru id f'id u talab lill-kummissjoni toffrilu soluzzjonijiet għal din is-sitwazzjoni li jinsabu fiha ċerti koperativi.

Mr. Speaker, waħda mir-rakkomandazzjonijiet kienet li jgħaqqdu dawn il-koperativi mal-bżonnijiet tal-pajjiż, li jippropagaw l-għanijiet soċjali tagħhom u jużaw il-vantaġġ li jista' jkollhom sabiex ikollhom suċċess kummerċjali. Haġa oħra li rrikmandaw kienet li l-koperativi jmorru *fareas* godda għaliex iktar ma l-pajjiż jiżviluppa, iktar se jiżviluppaw bżonnijiet u hteġijiet oħrajn. Dawn bħal donnhom qegħdin jgħidu li l-koperativi ma baqgħux jaraw x'inhuma l-bżonnijiet u l-hteġijiet godda tas-soċjeta'. Il-kummissjoni għamlet suggeriment li l-koperativi jidhlu f'setturi oħra bħal, per eżempju, il-kura ta' l-anzjani u *childcare*, oqsma li s'issa ma kienx hemm wisq koperativi li daħlu għalihom u fejn hemm bżonn li jsir ċertu xogħol, li allura juri li anke l-Ingliżi qegħdin iħossu l-htieġa li jagħmlu *updating* tal-bżonnijiet tagħhom, jaraw għalfejn qed ifallu f'ċerti *areas* u jaħdmu fuq ir-rakkomandazzjonijiet tal-kummissjoni. Għalhekk ngħid li l-ligi tagħmilha u tbiddilha malajr, pero' mbagħad għandek bżonn li tibqa' għaddej skond il-bżonnijiet u l-iżvilupp tas-soċjeta' u tal-pajjiż. Ma rridux ninsew ukoll il-kwestjoni tal-kultura, Sur President.

Hawn Malta kemm-il darba tisma' nies jgħidulek li s-shab jinsab biss fis-sema u lanqas biss jgħaddilhom minn moħħhom li jistgħu jaħdmu bi shab ma' nies oħrajn billi jpoġġu flimkien l-*expertise* - u l-flus naturalment - sabiex joħolqu xi haġa aktar b'saħħitha. Hemm ċerta biża' għax hafna jgħidulek li mhux faċli li tagħmel shab. Irridu nbiddu din il-kultura li kif għedt għandha l-għeruq tagħha hafna iktar fil-fond. Biex verament nagħmlu xi haġa rridu nibdew miż-żgħar għaliex imbagħad jidhlu problemi oħra. Per eżempju, insib hafna koperativi li jgħidulek li llum huma ffaċċati mill-*multi-nationals*. Imma jekk nidhlu għalihom bis-serjeta', hawn min jgħid li dawn jistgħu jkunu alternattivi tajbin anke għall-globalizzazzjoni. Jien għalhekk ngħid li importanti li ndaħhlu din il-kultura ta' koperativi, anzi għandna nħarsu lejhom bħala wiehed mill-istrumenti importanti għall-iżvilupp ekonomiku, soċjali u kulturali u wkoll bħala avvanz uman. Ċertament li l-koperativi għandhom jitwaqqfu u jiġu żviluppati, Sur President.

Hemm hafna raġunijiet għalfejn dan għandu jsir u waħda minnhom hi biex intejbu l-qagħda ekonomika u soċjali tan-nies li jissieħbu fihom, speċjalment dawk b'rizorsi u opportunitajiet limitati. Meta jsiru bis-serjeta', dawn huma stess ikunu qegħdin jgħinu lilhom infushom billi jpoġġu flimkien ir-rizorsi, limitati kemm huma limitati, u l-opportunitajiet tagħhom. Dawn ma jkunx nies li għandhom xi rizorsi jew opportunitajiet kbar imma jsibu li meta jpoġġu l-ftit li għandhom f'borża waħda, bejniethom jistgħu joħolqu xi haġa ġdida u permezz tax-xogħol, tal-bżulija u ta' l-istinkar jagħmlu xi haġa li tkun ta' suċċess.

Din il-kultura tal-koperativi hija importanti wkoll għax permezz tagħha nkunu qegħdin inheggu l-ispirtu ta' l-inizjattiva biex nagħtu lill-ekonomija dik id-doża ta' kontroll demokratiku, ta' attivita' u ta' tqassim ġust tal-qligħ. Tajjeb li nsemmu li bil-partecipazzjoni tal-koperativi, għandek iktar demokrazija fl-attivita' ekonomika u tista' tara li l-qligħ jitqassam b'mod aktar ġust. Barra minn hekk, il-koperativi naturalment ikunu jistgħu jżidu l-*income* nazzjonali, jżidu l-

export revenue u jżidu l-impjieggi għax jagħmlu aktar użu minn ċerti riżorsi umani. Jista' jkollok nies li ma jkunux sabu xogħol u allura jpoġġu rashom flimkien u jgħolqu koperativa minflok ma joqogħdu jistennu l-ETC jew xi imprenditur jagħtihom ix-xogħol. Dawn kapaċi jgħolqu x-xogħol mhux biss għalihom infushom imma wkoll għal shabhom fil-koperativa, biex imbagħad eventwalment idahhlu aktar nies magħhom u allura b'hekk jiżdiedu l-impjieggi wkoll. Meta dawn il-koperativi jsiru bis-serjeta' hemm ħafna vantaġġi u allura nemmen li kull gvern għandu jkollu politika fejn il-koperativi jingħataw l-għajjnuna u l-inkoraġġament kollu, mhux bil-kliem biss imma anke nkoragġiment ta' natura ekonomika, finanzjarja, teknika u legiżlattiva. Dan għandu jsir mingħajr ma tindaħlilhom fl-indipendenza tagħhom.

Ċertament din il-politika m'għandhiex tkun xi haġa statika u rridu nanalizzaw ir-rwol li għandhom il-koperativi fl-iżvilupp tal-pajjiż. Mhux l-ewwel darba li qegħdin niddiskutu l-politika tal-koperativi fil-parlament għax il-koperativi minn dejjem kienu fuq l-aġenda tal-parlament - kienet waħda mill-ewwel affarijiet li saru *way back* meta ħadna *s-self-government* u mbagħad wara fis-sebghinijiet meta dahlet il-liġi - pero' rridu naraw li din il-politika li qegħdin naġġornaw tkun integrata fi pjan ta' żvilupp. Illum minflok pjan ta' żvilupp ngħidu li rridu nharsu l-futur ta' pajjiżna - għaliex hawn min jibża' minnha din il-frażi – u l-politika tal-koperativi għandha tkun integrata f'dan il-pjan. Din il-politika trid tkun *under review* u għandna nrrangawha skond il-bidliet u l-hteġijiet soċjali u ekonomiċi u, importanti ħafna wkoll, skond il-progress teknoloġiku. Dawn huma kollha prinċipji u kunċetti sbieħ u naħseb li kulhadd jaqbel magħhom, imma m'għandniex inhalluhom biss fuq il-karta. Biċċiet minnhom ma thallewx fuq il-karta għax f'ċerti oqsma jsir xogħol mingħajr ma tinduna li fil-fatt qed tingħata għajjnuna lill-koperativi.

L-IPSE per eżempju m'għandhomx miktub li għandhom jgħinu lill-koperativi imma dawn jgħinu lil dawk li lesti jaħdmu flimkien għalkemm mhux neċessarjament f'koperativa. Iżda koperativa tikkwalifika għal ċerti għajnuniet li tagħti l-IPSE għax tista' tkun koperativa, kumpannija żgħira jew konsorzju. Huwa importanti li n-nies ikunu jafu bl-għajjnuna li jagħti dan l-istitut għall-promozzjoni tas-*small enterprise* għax jekk ma jafux mhux se jmorru jitolbu l-għajjnuna tagħha. F'Malta hawn koperativi li lesti jaħdmu flimkien, bħalma qegħdin jipprovaw jagħmlu l-Ingilterra, anzi hemmhekk jinkoraġġuhom biex jaħdmu flimkien.

F'dawk il-każi fejn għandek koperativi li lesti jaħdmu fi *clusters*, l-IPSE imbagħad tagħti *accelerated assistance*, jiġifieri jagħtu għajjnuna aktar mgħaġġla. Infatti jekk jaħdmu flimkien hemm ħafna għajnuniet li l-IPSE tista' tagħti. Tista' tgħinhom biex jagħmlu *business plans*, *marketing* u *feasibility studies*. Hemm ħafna għajjnuna teknika minn esperti u l-koperativi mhumiex esklużi minn dan is-servizz. Nerga' ngħid li jistgħu jsibu ħafna għajjnuna hemmhekk. Tajjeb li nużaw is-servizzi ta' dawn il-koperativi u tajjeb jagħmel il-gvern li jqabbadhom biċċiet ta' xogħol.

Per eżempju, kont qed inġares lejn mistoqsija parlamentari indirizzata lill-ministru għas-servizzi ekonomiċi, fejn staqsewh fuq is-servizz ta' stampar. Issa taht is-servizzi ekonomiċi jaqgħu ħafna dipartimenti u entitajiet oħra - għandek il-*freeport*, il-METCO, id-dipartiment ta' l-industrija, il-korporazzjoni għas-servizzi ta' l-ilma, id-*drydocks* u s-Sea Malta - pero' innotajt li l-unika kumpannija li tuża koperativa għax-xogħol ta' *artwork and colour separation* hija proprju l-IPSE. Naturalment l-offerti joħorġu *by tender*, jiġifieri jridu jkunu kompetittivi, pero' fejn għandek l-istess kwalita' ta' xogħol ma jagħmilx ħażin il-gvern li jużahom, bħal f'dan il-każ. Issa jekk din irrid inġares lejha b'mod pożittiv ngħid li l-IPSE għamlu dan l-*artwork and colour separation* kollu permezz tal-koperativa u hawn lista shiha ta' xogħol li għamlu. Imma jekk inġares lejn din il-kwestjoni b'mod negattiv ngħid li mid-dipartimenti u l-entitajiet kollha li

jaqgħu taħt dan il-ministeru, entita' waħda biss tagħmel użu minn koperativa. Naturalment kull ministeru u kull dipartiment ikollu l-mod tiegħu kif jahdem, iżda nahseb li jekk irridu ninkoraġġixxu verament dan l-ispiritu kooperativ, dan huwa mezz kif b'mod konkret nistgħu nimxu 'l quddiem.

Dan l-aħħar rajna, per eżempju, il-problema li qegħdin jiffaċċjaw ċerti *grocers* u nafu wkoll li qegħdin jingħaqdu u jixtru flimkien. Din il-koperazzjoni forsi tista' tiġi fformalizzata f'forma ta' koperativa. Xi haġa trid issir biex ma jkomplux sejr in bil-mod kif sejr in u jekk ikun hemm ċerta għaqda bejniethom ikunu aktar b'saħħithom. Fil-fatt anke l-GRTU qiegħda thegħgeġ sabiex dan isir u nahseb li bħala pajjiż għandna nharsu lejn il-koperazzjoni bħala mod alternattiv ta' kif nagħmlu suċċess fil-ħajja tagħna, fix-xogħol tagħna u f'dak li nipproduċu. Koperativa tista' taħdem daqs u forsi anke aħjar minn kwalunkwe *business* iehor, imma jiġri hekk biss meta nitgħallmu kif nużaw din l-ġhodka kollettiva.

Aħna ma nistgħux nidhqu bin-nies u ma ngħidux li din hija wkoll ġhodka fragli. Biex tużaha tajjeb u b'mod effettiv hemm bżonn mhux biss ta' kwalitajiet speċifiċi umani, jiġifieri ta' *state of mind* u ta' attitudni demokratika, imma hemm bżonn anke ta' ċerti ħiliet u profiċjenza, li naturalment imbagħad tkompli titgħallimhom bil-prattika. Kif għedt diġà, huwa importanti ħafna li jkollna t-tagħlim flimkien mal-*frame of mind*, flimkien mal-kultura u t-tagħlim li niehdu mill-esperjenza.

MR SPEAKER: Onor. Dalli, skadielek il-ħin u nitolbok tikkonkludi.

ONOR. HELENA DALLI: Imma baqagħli xi ngħid, Sur President.

MR SPEAKER: L-Onor. Joe Mizzi, *on a point of order*.

ONOR. JOE MIZZI: Peress li l-Onor. Dalli fadlilha xi tgħid u evidentement qed tinżamm milli tkompli, ngħajjat *quorum* bħala turija ta' diżapprovazzjoni għal dan l-atteggjament.

MR SPEAKER: Hawn talba għal *quorum*. Is-Seduta hija sospiża għal ħames minuti.

Fis-7.47 p.m. is-Seduta giet sospiża u rriżumiet ħames minuti wara.

MR SPEAKER: Is-Seduta tkompli. Aktar rimarki? Il-Ministru Ninu Zammit.

ONOR. NINU ZAMMIT (Ministru għall-Agricoltura u Sajd): Mr. Speaker, illejla ssem mew kooperativi li għandhom x'jaqsmu mal-produzzjoni tal-majjal, tat-tjur u tal-bajd. Infatti għandna numru sabiħ ta' raħħala li jahdmu f'dawn l-industriji u biex wiehed jibda japprezza t-tbatija li jgħaddu minnha u x-xogħol li jagħmlu dawn ir-raħħala, irid iżur dawn l-irziezet u jara b'għajnejh u jmiss b'idejh ix-xogħol tqil u kattiv li jagħmlu dawn il-haddiema biex jaqilgħu l-għajxien tagħhom u biex iżommu l-familja.

Dan huwa xogħol li m'għandux sigħat, Sur President. Dan mhux xogħol li wiehed jieħu *break* ta' nofs siegħa fid-9.00a.m u mbagħad jieħu *break* itwal f'nofsinhar. Xogħol ir-raħħal jinvolvi l-24 siegħa tal-ġurnata għax jekk ikollok, per eżempju, majjaliet li jwelldu matul il-lejl, ir-raħħal bir-raġun joqgħod mal-bhejjem tiegħu halli jekk waqt it-twelid ikun hemm xi kumplikazzjonijiet, jgħin lill-bhejjem iwelldu għax hekk hu fl-interess tiegħu. In-nies li jahdmu f'din l-industrija verament jahdmu 24 siegħa kuljum, sebat ijiem fil-ġimgħa.

Issa l-prodotti li semma l-kap ta' l-oppożizzjoni llejla, jiġifieri tal-majjal, tat-tjur u l-bajd għandhom protezzjoni shiħa u hemm *levies* qawwija fuq l-importazzjoni tagħhom. Biex bniedem jimporta ngħidu aħna kilo majjal hemm *levy* li tvarja bejn Lm0.70 u Lm1.30 u nidhlu jew ma nidhlux fl-Unjoni Ewropea, dawn il-*levies* fi ftit snin oħra jridu jispiċċaw. Qed nagħmilha ċara hawnhekk li nidhlu jew ma nidhlux fl-Unjoni Ewropea, il-*levies* se jkunu tnehhew sas-sena 2009 jew 2010. Bir-regolamenti tad-WTO, sa tmienja, disa' snin oħra il-*levies* li hemm fuq dawn il-prodotti jridu jispiċċaw. Issa l-ispejjeż tal-produzzjoni fil-każ tal-laħam tal-majjal, tat-tjur u tal-bajd huma oghla minn daww li jeżistu fil-pajjiżi msieħba ta' l-Unjoni. Allura anke jekk ma nidhlux fl-Unjoni, pajjiżna jrid jipprepara ruħu għax għada pitgħada, sad-dati li ġew iffissati mid-WTO, nafu li jridu jispiċċaw il-*levies*. Dan ifisser li dawn l-istess industrij jridu jkunu msahhin biex ikunu aktar effiċjenti u kompetittivi daqs l-industrij tal-majjal, tat-tjur u tal-bajd li jeżistu fil-pajjiżi ta' l-Unjoni.

Sur President il-kap ta' l-oppożizzjoni ppreżenta ċifri li jafhom kulhadd għax ippubblikajniehom aħna stess. Aħna qabbadna esperti biex jagħmlulna analiżi tas-sitwazzjoni ta' dawn is-setturi u dan ir-rapport ippubblikajnieh għax m'għandna xejn x'naħbu. Dr. Sant imissu jaf li dawn m'humiex industrij tan-Nazzjonalisti jew tal-Laburisti imma huma industrij tal-poplu Malti. Aħna lkoll flimkien għandna niehdu hsieb insaħħuhom u ntejbuhom jekk verament irridu li fil-futur dawn l-industrij jibqgħu jeżistu halli l-konsumatur ikun moqdi b'provvista ta' majjal frisk, tjur frisk u bajd frisk. Din hija l-problema u flimkien irridu nagħmlu l-isforzi kollha tagħna biex noħorġu l-finanzjament kollu neċessarju biex insaħħuhom u ntejbuhom halli dawn l-istess setturi jibqgħu hajjin.

Il-politika tal-Partit Nazzjonalista hija li nirristrutturaw dawn is-setturi b'mod li ndaħhlu effiċjenza akbar fl-operat tagħhom u nirrenduhom aktar kompetittivi. Dan se jsheh billi t-*taxpayer* – u ma noqogħdux ngħidu l-gvern - jikkumpensa fuq perijodu ta' snin lil dawn is-setturi, b'mod li jingħataw nifs finanzjarju kif ukoll nifs f'sens ta' żmien sakemm itejbu l-qagħda tagħhom. Ovvjament dan il-kompens se jiddaħhal fuq perijodu ta' snin waqt li fl-istess perijodu, il-*levies* fuq daww il-prodotti jibdeu jitnaqqsu gradwalment. Allura permezz ta' l-ghajjnuna finanzjarja li se tingħata biex isir ir-*restructuring* waqt li gradwalment ikunu qed jitnehhew il-*levies*, il-mara tad-dar se tkun f'pożizzjoni li tibda tgawdi minn prezzijiet iżjed baxxi għall-istess prodotti. Aħna lil dawn ir-raħħala se nagħtuhom iċ-ċans kollu biex fuq perijodu ta' snin jirrangaw l-operat tagħhom b'tali mod li jsiru iżjed effiċjenti waqt li fl-istess hin ikun qed jiżżarma gradwalment ir-*regime* tal-*levies* – u nerġa' ngħid li nidhlu jew ma nidhlux fl-Unjoni il-*levies* xorta waħda se jkollhom jitnehhew - bil-konsumatur igawdi minn prezzijiet orħos. Dan huwa x-xenarju kollu.

Sur President, ngħid is-sewwa llejla haadt gost nisma' lill-kap ta' l-oppożizzjoni jsemmi ċ-ċifri. Dawn iċ-ċifri aħna nafuhom u anke ppubblikajniehom. L-entita' ta' l-ghajjnuna li trid tingħata lil dawn is-setturi għar-ristrutturazzjoni nafuha. Pero' il-kap ta' l-oppożizzjoni ma qalilniex x'inhija l-politika tiegħu għal dawn l-oqsma u ma qalilniex li din il-famuza politika ta' Svizzera fil-Mediterran ma tfisser xejn hlief żona ta' kummerċ hieles. Jien ili snin twal hawn ġew u niftakar x'kien qal ukoll l-istess kap ta' l-oppożizzjoni fid-29 ta' April 1998, f'intervista li kien ta lill-gazzetta "*The Times*" – ma niftakarx kemm il-darba poġġejt fuq il-Mejda tal-Kamra kopja ta' din l-intervista, b'ritratt ta' Dr Alfred Sant b'kollox - fejn tkellem dwar il-politika tiegħu ta' Svizzera fil-Mediterran għal dawn l-oqsma tal-biedja, b'mod partikolari għall-produzzjoni tal-ħxejjex, taz-zalzett, tal-bajd, tat-tjur u tal-majjal.

Dr Sant qal li b'żona ta' kummerċ hieles, jiġifieri bil-politika ta' Svizzera fil-Mediterran, il-gvern ikun jista' jixtri prodotti bħal ħxejjex, bajd, zalzett, lahmijiet u majjal minn fejn irid. Pero' qal ukoll, u se nikkwotah bl-Ingliż:

"....although we wouldn't be able to protect our milk industry, our meat industry, our eggs, our vegetables ..."

Jiġifieri hawnhekk il-kap ta' l-oppożizzjoni qed jgħidilna li bil-politika ta' Svizzera fil-Mediterran - kien ilu ħafna jtanbar fuqha din - ikun jista' jixtri dawn il-prodotti minn fejn irid hu, pero' ma jkunx jista' jipproteġi iżjed il-prodotti li jiġu mill-halib, il-prodotti tal-majjal, il-bajd, il-ħxejjex u l-prodotti agrikoli l-oħra. Din hija d-differenza bejn iż-żewġ toroq, Sur President.

Hawnhekk għandna t-triq tal-gvern preżenti li b'għaqal kbir qed jgħid li huwa fl-interess ta' l-istess industrija li din il-protezzjoni titneħħa gradwalment, anke għax f'pajjiżna kulhadd jaċċetta li dawn il-*levies* iridu jitneħħew. Fil-verita' kemm il-Partit Nazzjonalista kif ukoll il-Partit Laburista, it-tnejn jaqblu li dawn l-imbierka *levies* iridu jispiċċaw. Allura ahna bħala gvern qegħdin nqiegħdu li la dawn iridu jitneħħew, mela ejjew indaħħlu jdejna fil-but u noħorġu dak il-finanzjament neċessarju halli nqiegħdu lil dan is-settur sabiex ikun jista' jirrangaw l-operat tiegħu u jsir iżjed kompetittiv. Mill-banda l-oħra, il-politika tal-Partit Laburista hija bħalma ddikjaraha Dr Alfred Sant tliet snin ilu, li dawn is-setturi nħalluhom fl-arja, li mingħalina x-xemx titla' għalina biss, ninsew li sa disa' snin oħra dawn il-*levies* iridu jitneħħew xorta waħda, imbagħad hemmhekk dawn jiehdu daqqa kbira u ma jkunux jifilhu jeżistu iżjed. Din hija d-differenza, Sur President.

Issemma' wkoll il-fatt li l-proċessuri jridu bilfors jinvestu bil-kbir biex jirrangaw l-operat tagħhom. Jien m'inx se noqgħod insemmi l-miljuni iżda ma ninsewx li għal raġunijiet ta' *food safety*, dawn bilfors iridu jirrangaw, nidhlu jew ma nidhlux fl-Unjoni. L-istonku tal-Maltin huwa l-istess stonku bħalma għandhom in-nies ta' l-Italja, ta' Franza, ta' Spanja, tal-Portugal u tad-Danimarka u għal raġunijiet ta' *food safety* bilfors iridu jirrangaw l-operat ta' l-ipproċessar, nidhlu jew ma nidhlux fl-Unjoni. Ejja ma noqogħdux inbezzgħu bil-babaw, aktar u aktar meta dawn huma affarijiet li jmissna ilna li għamilnihom.

THE DEPUTY SPEAKER (Onor. Michael Bonnici): L-Onor. Noel Farrugia, bil-permess tal-Ministru.

ONOR. NOEL FARRUGIA: Donnu li l-Ministru qed jgħid li l-prodott Malti fil-preżent m'huwiex *safe*.

ONOR. NINU ZAMMIT: Jien qed nqiegħdu li fil-*processing plants* irid jiddaħħal il-*hazard analysis and critical control point*, l-HACCP. M'hemmx triq oħra imma dawn in-nies iridu jinvestu biex jagħmlu l-operat tagħhom iżjed *safe*, halli l-poplu jkun mohħu mistrieħ li l-prodott li jixtri jkun verament *safe*. (Interuzzjonijiet)

Il-kap ta' l-oppożizzjoni tkellem ukoll fuq l-importazzjoni ta' ċerti prodotti u qalilna li għall-*processing plants* ma jkunx hemm materja prima. Forsi ma jafx li 70% tal-majjal li jiġi pproċessat lokalment imur għall-*processing plants* u 30% biss imur għand il-konsumatur.

Issemmiet ukoll il-problema tal-provvista taz-zokkor, taċ-ċereali, ta' ċerti lahmijiet u tar-ross. Ahna fir-rapport li ppubblikajna semmejnihom dawn. Nafu li għandna l-problemi u ma' l-Unjoni

se ninnegozjaw biex fuq dawn il-prodotti ningħataw *special supply terms*. Infakkar li Spanja u l-Portugal ilhom membri ta' l-Unjoni mill-1986 u sal-lum dawn għadhom jixtru ammont ta' għalf minn swieqi barra l-Unjoni bi prezz orħos minn dak ta' l-Unjoni. Anke aħna, għal din it-tikka ta' pajjiż, fuq prodotti bħalma huma zokkor, ċereali, lahmijiet u ross se nitolbu *special supply terms*.

Se jkun hemm ukoll għajnuniet oħra li se ninnegozjaw u dawn se jkunu fuq il-produzzjoni ta' ċerti prodotti agrikoli, *tipo* patata u għeneb għall-inbid. Nirringrazzjak.

THE DEPUTY SPEAKER: Grazzi. Aktar rimarki? (Onor. Membri No) Jekk m'hawnx aktar rimarki, nistieden lill-Viċi-Prim Ministru biex jagħmel il-*winding-up*.

ONOR. LAWRENCE GONZI: Sur President, wasalna biex nikkonkludu d-dibattitu fuq dan l-abbozz ta' liġi li nfirex fuq seba' seduti, li essenzjalment naħseb li nista' niddeskrevi bħala wieħed kostruttiv, li allura juri li ż-żewġ naħat tal-Kamra qegħdin naqblu mas-sustanza ta' din il-liġi u qegħdin naqblu li fil-qasam tal-moviment kooperativ, tajjeb naraw kif intejbu l-istrutturi legali biex dan il-qasam ikompli jiżviluppa. Jidher li bl-abbozz ta' liġi li qegħdin nipprezentaw u anke fil-każ tal-maġġoranza ta' l-emendi li qegħdin jiġu proposti, m'għandniex għax ma nsibux il-qbil taż-żewġ naħat tal-Kamra. Ma naħsibx li għandi għalfejn noqgħod intawwal fil-konkluzzjoni tiegħi u nirrepeti affarijiet li diġa' ssemmew, Sur President, imma kieku kelli nagħsar il-punti ta' kritika li saru mid-deputati ta' l-oppożizzjoni jgħidli li wieħed ewlieni.

Irrid nammetti li kont xi ftit sorpriż kif uhud mill-kelliema ta' l-oppożizzjoni għażlu li jiffukaw il-biċċa l-kbira tal-kritika tagħhom proprju fuq dan il-punt partikolari. Kważi l-kelliema kollha għamlu riferenza għall-bord tal-kooperativi u saret il-kritika li l-gvern qiegħed ikun il-*godfather*, qiegħed iżomm il-poteri kompletament f'idejha u qiegħed jinnomina n-nies hu u allura għandu kontroll assolut tas-sitwazzjoni. Saret kritika qawwija min-naħa tal-kelliema ta' l-oppożizzjoni u jiena nhossni fid-dmir li nirrispondi għal dan il-punt ewlieni. Il-bqija din il-liġi qiegħda tintroduci kunċetti godda, prinċipji godda, tibdiliet, proċess ta' modernizzazzjoni u aġġornament tal-proċeduri tal-kooperativi li jirrispondu għar-realtajiet ekonomiċi tal-lum. Il-verita' hi li l-oppożizzjoni ma sabet l-ebda punt ta' kritika minn dawn l-affarijiet kollha iżda dan il-punt ġie ripetut.

Għandi noti quddiem i jmorru lura għall-intervent li għamel l-Onor. Karl Chircop, bħala *x-shadow minister*. Fid-diskors tiegħu qal testwalment li dan il-bord tal-kooperativi għandu poteri onnipotenti. Imbagħad bħas-soltu - għax l-Onor. Membru għandu haħta jiżloq fuq qoxra x'imkien fit-tarf tad-diskors tiegħu, li normalment ikun diskors pożittiv - dawwar l-argument billi qal li issa għandna bord onnipotenti li jiġbed il-ħabel tal-Partit Nazzjonalista. Jiena hawnhekk nibda nrodd is-slaheb, Sur President, għax dawn shabna tan-naħa l-oħra jidher li lanqas biss kellhom id-diċenza jew il-ħin li jippreparaw il-kritika tagħhom għal dan l-abbozz ta' liġi li qegħdin nipprezentaw billi l-ewwel u qabel kollox jaraw minn fejn tlaqna u jifhemu li din il-liġi temenda liġi li diġa' qiegħda fuq il-kotba tagħna.

Għal għieħna, din il-liġi kienet ġiet ipprezentata fl-1978 minn gvern Laburista. Fiha diġa' ċerti provvedimenti u rridu ngħidu *for the record* li l-liġi kif teżisti llum diġa' tikkomprendi bord tal-kooperativi u diġa' tagħti poteri onnipotenti lil dan il-bord. Bl-istess tip ta' argument li għamel l-Onor. Chircop f'din il-Kamra, jien nista' nikkritika lill-oppożizzjoni għax kienu huma li oriġinarjament għamlu bord tal-kooperativi. Fl-opinjoni tiegħi dan ta' l-Onor. Chircop mhu xejn ħlief diskors vojjt li ma jwassalna mkien għax il-verita' sagrosanta hi li l-klawsoli li għandna fil-liġi l-ġdida jirriflettu l-eżistenza ta' bord tal-kooperativi kif maħsub fil-liġi ta' l-1978, pero' issa

introduċejna irfinaturi u titjib fil-funzjoni tal-bord fejn qed nagħmlu bil-kontra ta' dak li qeghdin jgħidulna ta' l-oppożizzjoni.

Lill-bord tal-koperativi qeghdin kemm jista' jkun innaqqasulu mill-rwol li kellu qabel, ta' bord li jintervjeni f'kollox, jiġġudika kollox u jiddeċiedi meta jinqalghu kwestjonijiet internament bejn il-membri jew bejn il-koperativi nfushom. Issa se jinża' minn dan kollu li ahna fid-dinja tal-lum nemmnu li m'għandux ikun ir-rwol tal-bord tal-koperativi u nhallulu biss funzjoni regolatorja li ahna nemmnu li hija bżonjuża. Allahares kelli nisma' mill-pariri li donnhom qeghdin jagħtuna d-deputati ta' l-oppożizzjoni li dan il-bord qisna għandna nnehhuh. Jekk nagħmel hekk ikun ifisser li qeghdin niehdu d-deċizzjoni li m'għandux ikun hemm bord li jirregola dan il-qasam kooperativ. Nahseb li dan huwa żball u li l-kollegi li tkellmu b'dan il-mod m'għamlux biżżejjed riċerka. Ma nahsibx li huma konxji li din is-sitwazzjoni ssibha anki f'pajjiżi oħrajn fejn għandek awtorita' kompetenti li tirregola l-qasam u tara li l-moviment kooperativ fil-fatt jirċievi l-appoġġ li għandu bżonn biex jimxi 'l quddiem, pero' jahdem f'qafas regolatorju fejn ma jsirux l-iżbalji, fejn il-ligi tigi segwita' u fejn l-obbligi u d-dmirijiet flimkien mad-drittijiet li ssemmi l-ligi jigu segwiti mill-koperativi.

Wiehed mill-kelliema kważi akkużani li qed nintroduċi strutturi godda. Assolutament ma jien qed nintroduċi l-ebda struttura ġdida f'dan il-qasam. Il-bord tal-koperativi ilu jeżisti sa mit-twaqqif ta' din il-ligi fl-1978. Ahna anzi qeghdin innaqsulu mill-poteri li għandu u nhalluh biss fil-funzjoni regolatorja tiegħu. Nahseb li dan huwa punt pożittiv u f'din is-sitwazzjoni ma nistgħux naslu biex nagħmlu proposta għal titjib fil-ligi tal-koperativi li żżarma l-istrutturi tal-koperativi. Li thalli l-moviment kooperativ jitlaq kompletament għal rasu hija haġa pożittiva u jiena nixtieq narah dejjem jiehu inizjattivi godda, pero' huwa fatt ukoll li f'pajjiżna jrid ikun hemm xi hadd li m'għandux *a vested interest* fil-qasam partikolari li jkun qed jirrapreżenta u li dan ix-xi hadd ikun oġġettiv biżżejjed li jhegġeg it-twaqqif ta' kooperativi godda.

Jekk inhallu s-sitwazzjoni kif inhi, naturalment kooperativi li diġa' huma stabili ma nahsibx li se jagħmlu hilitom kollha biex ihegġu t-twaqqif ta' kooperativi oħrajn fl-istess linja tan-negożju tagħhom. Dan huwa sens komun u allura hsibna fil-ligi biex ikollna struttura t'appoġġ u għajjnuna lill-koperativi eżistenti u dan qed nagħmluh fil-forma ta' l-APEX. Bir-rikonoxximent ta' l-APEX fil-ligi, issa għandha din il-funzjoni ewlenija, ċentrali u importanti li ssostni l-koperativi li ahna għandna llum, tghinhom f'dan l-ambjent kompetittiv, tagħtihom it-taħriġ u l-informazzjoni li hemm bżonn biex ikunu jistgħu jikkompetu, tghinhom jekk jgħaddu minn mument ta' kriżi u tissuggerilhom min huma l-esperti li jistgħu iqabbdu biex jgħinuhom f'mument ta' diffikulta' jew f'mument fejn jistgħu jkunu iktar kompetittivi.

Sur President, għandna struttura ta' appoġġ għall-koperativi eżistenti magħmula minn rappreżentanti tal-koperativi eżistenti stess u magħzula b'mod demokratiku. Dan huwa tajjeb pero' fl-istess hin irridu li jkollna xi haddiehor. Dan xogħlu jkun li jara li l-moviment kooperativ jikber u li jinholqu kooperativi godda li jkunu viabbli u jistgħu jirrispondu għall-bżonnijiet ta' l-ekonomija mhux biss mill-aspett purament ekonomiku imma anki mill-aspett soċjali, kif kelli l-opportunita' ngħid meta introduċejt din il-ligi. Allura għażilna apposta din il-funzjoni separata għall-bord tal-koperativi li għandu d-dmir jirregola l-qasam kooperativ u fl-istess hin ihegġeg it-twaqqif ta' kooperativi godda.

Naturalment forsi qed nissimplifika proċess li hu ftit iżjed ikkumplikat iżda, biex jifhmuni dawk li qed isegwu dan id-dibattitu u nevita li nidhol f'dettalji tekniċi li 'l quddiem se nidhlu fihom meta naslu fl-istadju ta' kumitat ta' din il-ligi, qed ngħid li dan il-bord għandu funzjoni u l-APEX għandha funzjoni oħra. Ma naċċettax il-kritika li jiena qed nagħmel bord omnipotenti, anzi din l-

akkuża nixhetha lura lill-oppożizzjoni u ngħid li sakemm kienu huma fil-gvern hallew bord omnipotenti. Bil-kontra ta' dan, lil dan il-bord ahna qegħdin innaqqas mill-omnipotenza tiegħu u qegħdin inpoġġuh fuq *platform* fejn għandu d-dmir li jirregola dan il-qasam fl-interess tal-koperativi kollha kemm huma. Wara kolloxx dan l-abbozz ta' liġi għadda minn proċess ta' konsultazzjoni u fil-maġġoranza l-kbira tiegħu jirrapreżenta opinjonijiet li l-koperativi Maltin kollha kellhom iċ-ċans jivverifikaw u jikkumentaw fuqhom u jissuġerixxu emendi.

Dan l-abbozz ta' liġi jinkludi numru kbir ta' emendi li ġew proposti mill-koperativi nfushom u dan hemm bżonn li nenfasizzah biex hadd ma jiehu l-impressjoni li ġejna f'din il-Kamra b'xi abbozz ta' liġi ta' l-ghaġġla. Min-naħa tal-gvern dan l-abbozz ilu lest sena u domna sena biex nipprezentawh quddiem din il-Kamra għaliex ridna li jgħaddi minn proċess ta' konsultazzjoni mal-koperativi kollha eżistenti. Għadda minn dak il-proċess, saret lista twila ta' suggerimenti għal emendi u dawn l-emendi ġew fil-bieċa l-kbira aċċettati. Infatti żewġ suggerimenti jew tlieta biss ma ġewx aċċettati, inkluż li l-bord tal-koperativi Prattikament ma jkollu x'jaqsam xejn mad-dmir li hu jinkoraġġixxi t-twaqqif ta' kooperativi godda. Jiena jiddispjaċini iżda fuq linja ta' *policy* din ma' naqbilx magħha għax l-uniku bord li jista' jkollu d-dedikazzjoni, l-impenn, id-dmir u l-obbligu impost fuqu li jhegġeg it-twaqqif ta' kooperativi godda għandu jkun il-bord tal-koperativi. Dak l-ewwel punt.

Hemm punt ieħor li baqa' mdendel u qed nirriferi għal dak li ressquli l-APEX. Diġa' rringrazzajthom u nerġa' nringrazzjahom minn hawn għall-ghajnuna, għall-*expertise* u għas-*support* tagħhom tul il-proċess kollu biex wasalna s'hawn. Imma madankollu nirreġistra wkoll il-fatt li l-APEX m'humiex jaqblu mal-pożizzjoni tal-gvern fuq il-kwestjoni tal-fond ċentrali. Is-suggeriment ta' l-APEX hu li l-gvern ma jkollu x'jaqsam xejn mal-fond ċentrali, dak il-fond fejn titqiegħed parti tal-qligħ li jkunu għamlu l-koperativi biex imbagħad dan jintuża' għall-iskopijiet imsemmija fil-liġi. Wara li hadt pariri mingħand min kelli niehu l-pariri, jiena deherli li qegħdin f'sitwazzjoni fejn nista' innaqqas il-preżenza tal-gvern, fis-sens li taht il-liġi l-antika hemm id-dritt li l-gvern jagħmel iċ-*chairman* u hemm id-dritt li jkollu numru ta' rappreżentanti, u dan jien qed naċċetta li nnaqqsu b'mod sostanzjali.

Fl-opinjoni tiegħi pero' ma jidhirlix li llum qegħdin fil-mument fejn nista' nneħhi kompletament il-preżenza tal-gvern minn dan il-bord li jamministra l-fond ċentrali. Sal-ġimgħa li għaddiet, waqt l-aħħar kuntatt li kelli mar-rappreżentanti ta' l-APEX, bqajt ngħidilhom li jiena nibqa' miftuħ għal suggerimenti, pero' l-pożizzjoni tiegħi f'dan il-mument hi li se nnaqqas il-preżenza tal-gvern imma mhux se neliminaha kompletament. J'Alla jekk l-affarijiet jizviluppaw kif nittamaw li għandhom jizviluppaw, b'din il-liġi naslu fil-mument fejn il-gvern ma jkunx qed iħoss iktar il-htieġa li jkun preżenti fl-amministrazzjoni tal-fond ċentrali. Niġi għall-aħħar punt li ssemma' minn xi hadd mill-kollegi tiegħi ta' l-oppożizzjoni, Sur President.

Għall-fatt li l-metodu tal-koperativi huwa fih innifsu proċess li jġib nies individwali flimkien biex huma flimkien imexxu n-negozju tagħhom 'il quddiem, qamet il-mistoqsija jekk dan imurx b'xi mod jew ieħor kontra provvedimenti oħrajn fil-liġi li għandna dwar *fair trading*. Dan il-punt issemma' in-konnessjoni ma' deċizzjoni li ngħatat ftit tax-xhur ilu fir-rigward ta' proċess quddiem it-tribunal li huwa risponsabbli li jara li jkun hawn kompetizzjoni ġusta f'pajjiżna. Dan il-punt dhalna fih fid-dettal matul ix-xhur li għaddew. Bqajna għaddejjin bil-konsultazzjonijiet proprju sa hmistax ilu u reċentement hadna wkoll pariri minn esperti fil-qasam kooperativ u fil-qasam tal-liġi tal-kompetizzjoni minn barra minn Malta. Issa qegħdin f'pożizzjoni li meta jibda l-istadju ta' kumitat fuq din il-liġi, inkunu nistgħu nipprezentaw emendi li nittama li jiċċarraw darba għal dejjem il-pożizzjoni f'dan il-każ għaliex ma rridux li jkun hawn dan il-konflitt bejn il-liġi tal-kompetizzjoni u l-liġi tal-koperativi. Irridu li l-kunċett tal-koperativi jimxi 'l quddiem, pero'

naturalment irridu wkoll li niggarantixxu li l-konsumatur ikun qed jirċievi servizz xieraq minghand il-koperativi. Ahna qeghdin nippruvaw insibu din it-triq ta' soluzzjoni li tissodisfa ż-żewġ kriterji bl-emenda li se nipprezentaw fl-istadju ta' kumitat. Dawn kienu l-punti ewlenin f'dan id-dibattitu, Sur President. Nerga' nirrepeti li fl-opinjoni tiegħi kien dibattitu ġeneralment kostruttiv u pożittiv.

Niehu pjaċir li għal darba oħra kellna l-appoġġ taż-żewġ naħat tal-Kamra. Din ngħoddha b'oħra fil-lista u nittama li fl-istadju ta' kumitat inkunu nistgħu flimkien inkomplu ntejbu din il-liġi, anki b'emendi oħrajn li behsiebna nressqu biex inkunu fassalna qafas leġislattiv aħjar, li allura jkun jippermetti lill-moviment kooperativ li jkompli jikber. *Grazzi.*

THE DEPUTY SPEAKER: *Grazzi. Il-mistoqsija hi li l-Abbozz ta' Liġi msejjaħ “Att biex jipprovdi għat-Twaqqif, Reġistrazzjoni u Kontroll ta' Soċjetajiet Kooperativi u dwar Hwejjeġ li għandhom x'jaqsmu magħhom jew li huma aċċillari għalihom”, ikun moqri t-Tieni Darba. Dawk favur? (Onor. Membri: Aye) Dawk kontra? Agreed.*

Il-mozzjoni għaddiet nem.con. u l-Abbozz ta' Liġi ġie moqri t-Tieni Darba

THE DEPUTY SPEAKER: Il-Viċi Prim Ministru.

ONOR. LAWRENCE GONZI : Nipproponi li dan l-istess Abbozz ta' Liġi jiġi mibgħut quddiem il-Kumitat għall-Konsiderazzjoni ta' Abbozzi ta' Liġi.

THE DEPUTY SPEAKER: Min jissekonda?

ONOR. ANTOINE MIFSUD BONNICI (Segretarju Parlamentari) : Nissekonda.

THE DEPUTY SPEAKER: *Grazzi. Il-mistoqsija hi li l-Abbozz ta' Liġi msejjaħ “Att biex jipprovdi għat-Twaqqif, Reġistrazzjoni u Kontroll ta' Soċjetajiet Kooperativi u dwar Hwejjeġ li għandhom x'jaqsmu magħhom jew li huma aċċillari għalihom”, jiġi mibgħut quddiem il-kumitat għall-Kondizzjoni ta' Abbozzi ta' Liġi.. Dawk favur? (Onor. Membri: Aye) Dawk kontra? Agreed.*

Il-mozzjoni għaddiet nem.con.